

San Tumas T' Akwinu

*Diskors li sar fil-Knisja ta' l-Universita'
nhar is-7 ta' Marzu, 1947*

MA kinux biss il-għanneja tal-qedem li, mqanqlin minn taħbitiet il-qalb, xebbhu hajjet il-bniedem ma' mixja twila jew qasira, lejn belt, hsieb u tama ma' tul it-triq kollha; dan għamluh ukoll il-ghorrief ta' kull żmien, mixgħulin minn hsebi-jiet kbar, u saħansitra fessru Ruh il-Qodos, meta b'fomm l-Appostlu Missierna qalilna li fuq l-art ma għandniex belt dejjiema, u għalhekk jehtieg li nfittxu belt obra li l-bennej tagħha huwa Alla nnifsu (1).

Tmien mixjitna, il-belt li fha għandna nidhlu u nistriehu, għarrafu'na Sidna Ġesù Kristu, Alla Bin Alla, Dawl minn Dawl, meta minn fuq għoljiet Sijon, b'dija akbar minn dik li biha kien imdawwar Mosè hu u nieżel minn fuq is-Sina, b'għerf li jisboq bil-bosta għerf Salamun, għallem li f'kollox u qabel kollox għandna nfittxu l'Alla, halli miegħu ningħaqdu, għaliex xejn ma jiswa lill-bniedem jekk jirbah id-dinja kollha, u mbagħad jitlef ruħu (2).

Madankollu bosta bnedmin ighaddu jiem u snin shaħ, jekk mhux ukoll għomorhom kollu, bla ma jagħirfu għal fejn qegħdin ighixu, bla ma jilmhu għan hajjithom, dik il-hajja li hija wisq oghla mill-fidda, wisq aqwa mid-deheb. Bosta bnedmin jiegħu f'nofs ta' triq, jintilfu wara tlellix li fi bluhithom jaħsbu deheb, u għajnejhom jingħalqu għad-dawl li għandu jdawwalhom mit-tfulija għaž-zoghżija, miż-zoghżija għar-rgulija, u mir-rgulija għax-xjuħija.

Biex iregga' lil dawn in-nies fi triq is-sewwa u l-hajja, Alla, li mix-xejn hareg il-hajja u mit-tajn kiesaħ id-demmm shun tal-bniedem (3), ma naqas qatt li jibgħat ma' tul il-medda twila taż-żmien bnedmin, kbar f'isimhom u f'għamilhom, sabiex bħal kewkba li tilma minn bejn is-shaħ sewdieni li jdallam il-moħħ u jwēbbes il-qalb, iwissu lill-bnedmin li ma għandhomx jitnikkru u jiegħu f'nofs triq, u b'hekk fil-belt fejn ighammar Alla jaslu meta x-xemx tkun laħqet għebet u d-dalma tkun satret il-hol-qien, meta bibien il-belt ikunu ntebqu u jibgħu mitbuqa.

(1) Ittra ta' San Pawl lill-Lhud, XIII, 14.

(2) Matt. XVI, 26.

(3) G. Aquilina: "Il-Biki tal-Bniedem".

Il-lum Ommna l-Knisja Mgaddsa sejhitilna biex inqimu qaddis li minn Alla kellu s-sejha biex bhal xemx idawwal il-biedmin, ighallimhom jaghtu l-oghla siwi lill-aqwa hwejjeġ, jurihom triq is-sewwa u l-hajja, u jwissibom jimxu lejn l-
"Urbis Jerusalem beata—dicta pacis risio,—quae constructur in coelis—vivis ex lapidibus." (4). Dan il-għaref, dan il-qaddis, dan il-kbir hu San Tumas t'Akwinu.

Mhuwiex isem ġdid għalina. Ma hemmx belt kbira jew żgħira, ma hemmx għoljiet miksija bis-silġ jew maħruqin bix-xemx, ma hemmx xagħri bla tarf jew baħar bla qies fejn ismu ma nstamax jidwi, fejn leħnu ma heġġeġx għal hwejjeġ kbar lis-sider qawwi (5), iżjed milli heġġeġ lehen il-qalbenin ta' Aten; rebbieha f'witat Maratona. U l-fohrija li tawh il-ġnus hi akbar minn dik li nġhatat lill-qalbenin li fuq qabarhom inkiteb: "Int li għaddej minn quddiemna mur u għid lil Sparta li ahna mitna għail-tiġijiet wisq meqjuma tagħha."

Ersqu lejh u ddawlu, żgħażaġh qalbenin, intom li miexja fit-triqat iebsa ta' ksib il-għerf. Ersqu lejh u ddawlu intom ilkoll li bikom għatx is-sewwa. Ersqu lejh u ddawlu intom ilkoll li ma tridux tiġġerrew bla ragħaj, balli f'belt Alla tkunu tistgħu rieħdu sehem mill-ferħ ta' l-Osanna, tkunu tistgħu tixxierku ma' l-ohrajn fil-ġhana ta' l-Alleluja. Ersqu lejh u ddawlu, u minn fommha isingħu kif Alla hu għan hajjet il-bniedem.

* * *

Harsu lejn San Tumas t'Akwinu tfajjel, bogħod mill-hajja mgħaġġla ta' kastell il-kbarat t'Akwinu, miġbur fil-hajja siekta u hiemda tal-monasteru ta' għoljiet Kassinu, b'harstu merfugħa lejn is-sema safi mnejn hemm "ileqqu bil-qtajja" — il-kwiekeb imdendla" (6). U mal-qawwa ta' din il-harsa, hsiebu ttawwal bħalma tagħmel xitla, biex jixrob l-ewwel dawl li seta' jinżel minn dak l-iżraq bla qiegh, minn dak il-wisa' bla truf (7).

Mohħ it-tfajjel ma waqafx meta ra l-hajja, il-għerf, it-tjieba, il-qawwa u s-sbuhija, iżda tela' iżjed 'il fuq, niżel iżjed fil-qiegh, meraħ iżjed fil-wisa', haddan iżjed beraħ, sakemm wasal biex sab il-bidu nnifsn tal-hajja, tal-għerf, tat-tjieba, tal-qawwa u tas-sbuhija. U għalliekk staqsa: Min hu Alla?

(4) Officium in Anniv. Dedic. Ecclesiae.

(5) Ugo Foscolo: "L-Oqbra" (Trad. Dun Karm).

(6) G. Muscat Azzopardi: "Fit-Tieqa".

(7) Dun Karm: "Il-Jièn u lilhinn minnu".

Fit-thaddim bikri ta' dehnu fehem li jitqarraq il-bniedem meta jintilef f'henat il-gisem u fi blubitu jiftaħar li liebes il-harir (8), għaliex irid jew ma jridx, qalbu ma tistrieħx jekk mhux f'Alla (9). U għalhekk staqsa: Min hu Alla?

Għal din il-mistoqsija, nisthajjel li qaddej ta' Alla niżel jit-tajjar fuq g'wienah imdehba għal hdejn it-tfajjel u wassallu f'widnejh it-twegiba li ngħatat lil Mosè, beżgħan quddiem id-dehra ta' għoljiet il-Horeb: Alla hu dak li minnu nnifsu hu li hu (10), fil-waqt li l-hlejjaq huma dawk li mhumiex minnhom infushom diak li huma, iżda li għandhom 'l Alla l-kif u l-għala tagħhom (11).

San Tumas fehimha t-twegiba. U kemm fehimha tajjed saret tafu d-dinja mistagħġba, meta fl-aħhar ta' hajtu xandar l-ewwel taqsima tas-*Summa Theologica* li bħal katidral gotku tiġbor fiha s-buħijiet l-arti u l-letteratura, il-fizika u l-matematika, il-filosofija u t-teologija, il-għerf u t-twemmin.

San Tumas fehimha t-twegiba. U kemm fehimha tajjed is-soktat tagħrifu d-dinja mistagħġba, meta xandar it-tieni taqsima tas-*Summa Theologica* li bħal f'Panteon tiġbor fiha għerf l-akkademji pagani u nsara, għerf Platon, Pitagora u Aristotli, għerf Seneka, Ċiceron u Gustinjan, għerf S. Ambroġ, S. Wistin u S. G'lorju.

U mliehem minn dan il-għerf li kiseb ta' Alla, f'dawl Alla għaraf ukoll il-bniedem, u fehm u hekk tajjed li bena darba għal dejjem, fuq sisien qawwija, il-filosofija nistranija tal-kultura.

Il-Filosfi ta' gabel S. Tumas, imdorrija fl-akkademja ta' Platon, xebbu lill-bniedem ma' ruh magħluqa f'ħabs il-gisem, u għalhekk hambqu keum felhu biex igagħflu 'l kulbadd jifhem li biex il-bniedem jilhaq il-gholi li għalih issawwar jeħtieġli johneq kemm jista' htigiet il-gisem. San Tumas, imdorri fl-iskola ta' Aristotli, għallem li l-bniedem mhuwiex ruh maqfula f'ħabs: hu, iva, tad-demm u l-laħam, għandu wkoll htigiet il-gisem, u madankollu bhima mhuwiex, ladarba huwa mogħni b'ruħ imzejna bid-dehen u r-rieda (12).

(8) G. Aquilina: "Miserere".

(9) S. Wistin: "Il-Qrariet—L-ewwel ktieb, Kap. 1 (Trad. V. Barbara O.P.).

(10) Ktieb il-Hruġ, III, 14.

(11) Dun Karm: "Il-Jien u l-ilhinn minnu".

(12) M. Grabmann: "La Filosofia della cultura secondo Tomaso d'Aquino", Cap. II (Trad. I. Marega O.P.).

Ghalhekk San Tumas fehem u ghallem li kobor il-bniedem qieghed filli bla ma jeqred il-gisem, izda bla ma jassar ir-ruh. Jghaqqad flimkien l'-htigiet tat-tnejn, irazzan gibdjetu hżiena halli jagħni mohħu bil-għerf, u b'rieda qawwija daqs l-azzar, b'saħħitha daqs iż-żenqor, jieħu triq Alla, imqar jekk din it-triq tkun twila, tkun iebes. B'hekk San Tumas, waqt li halla bla mit-tiefsa s-sisien tal-hajja soprannaturali, sar l-ewwel, l-akbar, l-aqwa u l-oghla umanista Nisrani li d-dinja qatt rat.

Meta f'lejla sabiħa tar-rebbiegha mdawla minn qamar minni u minn kwiekeb bla ghadd, f'hemda miksura biss mit-tektik ta' demmna f'qalbna (13), aħna nitghaxxqu bi sbuħit is-sema u nħossu hena li jghollina 'l fuq, 'il fuq, u jgagħalna nifirdu l-beraħ biex ningħaqdu mal-ħlejjaq l-oħra li jgħammru qrib Alla, aħna għandna ngibu quddiem għajnejna li hemm qawwa li tiġbed dejjem il-kwiekeb lejn ix-xemx, u hemm qawwa oħra tbeġħidhom mix-xemx. Jekk tirbah il-qawwa li tiġbidhom lejn ix-xemx, il-kwiekeb jinharqu, jinqerdu u jintemmu, fil-waqt li jekk tegħleb il-qawwa li tbeġħidhom mix-xemx, jinżgħu dijithom u jintilfu fil-baħħ. Ghalhekk sbuħithom qieghda filli jinżammu mliġġma miż-żewġ qawwiet (14).

Hekk ukoll f'taġħlim San Tumas, sbuħit il-bniedem mhix qieghda fil-qawwa li biha l-gisem jingibed lejn l-art bla ma jqis lir-ruh, lanqas fil-qawwa li biha r-ruh tithenna bla ma tqis il-gisem, izda biss f'Sid il-gisem u r-ruh, Alla.

Meta fi hsebijietu, f'xewqatu, fi kliemu u f'għamilu, il-bniedem ifttex lil dawlu u mħabbtu, Alla, il-qalb tiegħu, bħal mera bla nikta. bħa! priżma, tasal biex tiġbor fiha sbuħit il-ħolqien: bjudet il-borra, hmuret in-nar, shaħet ix-xaġħri, dijet il-kwiekeb, h'ewwriet il-ghasel, fwieħet is-saġħtar... (15).

Meta fi hsebijietu, f'xewqatu, fi kliemu u f'għamilu, il-bniedem ifttex lil Alla, bidu u tmiem ta' kull maħluq, huwa jirbaħ ir-rwiefen qalila li jonfhu qerrieda fil-qlub (16), u bejn ruħu u gisemmu jinseġ armonija sabiħa li tidwi ferrieħa bħall-ghanja helwa li kull fil-ghodu lil Sid il-hajja jgħannu l-aġħsafir.

(13) C. Mifsud Bonnici: "Alla! Alla!"

(14) P. Galea O.P.: "Għan Hajjet il-Bniedem" ("Għawdex", 26 ta' Mejju, 1946).

(15) P. Galea O.P.: "Tqanqil f'Qalb il-Bniedem" ("Il-Berqa", 24 ta' Dicembru, 1941).

(16) G. Dolin S.J.: "Qatra ta' Nida".

Meta titnisse: din l-armonija, il-bniedem jasa' biex isir personalità. Mhux il-personalità kif fehmuha Kant, Hume, Günther u Wolf, iżda l-personalità kif fehimha San Tumas, li biha l-bniedem isawwar fih innifsu x-xbiha t'Alla, isir sid ta' għamilu.

Meta, wara li nkunu hlisna mill-jasar ta' għamilna, nasiu biex inkunu sidien tiegħu, ahna mnaqdru qawwet is-swar, nidhku b'saħħet l-azzar u nirbhu hruxit in-nar, bla ma nieqfu quddiem l-ebusija tal-qlub, bla ma nibzghu mill-hżunija tal-fehmiet, bla ma nitkexkxu minn għamil qarrieqi u qerriedi. Fina taqbad, tixghel u thegġeg iż-żgħużija li bi lwien sbieħ giet imfissra minn San Tumas fil-kommentarji tiegħu fuq l-Ethica Nicomachea; qalbna fi mhabbitha ma tiqafx għa' hin wiehed biss, iżda dejjem imhejjija biex iddewwi l-gerhat u tfarraġ qlub oħra, hija tħabbat għal għajrha mingħajr waqfien, imqar jekk dan ikun jitlob minna ċarċir demmna sa l-anqas qatra (17).

Biex bejn ruġna u ġisimna, bejn fehmiet il-mohh u tqanqil il-qalb innisslu l-armonija meħtieġa, biex f'għamilna nibnu x-xbiha t'Alla halli nsiru sidien ta' għamilna, jeħtieġ li hajjitna tkun *motus creaturae rationalis in Deum*, kif għallem San Tumas; jeħtieġ nersqu lejn Alla.

U biex nersqu lejn Alla halli nsiru sidien ta' għamilna, mhux biżżejjed li nagħirfu 'l Alla, bħalma biex nitilghu fuq għolja minn fejn nistgħu nitgħaxxqu bi t'ugħ jew inzul ix-xeux mhux biżżejjed li nħarsu lejn il-quċċata, iżda jeħtieġ li nħallu warajna l-hamba tat-triqat, u mqabbdin issa ma' blata u issa ma' oħra, mingħajr ma nqisu t-tbatija, nixxabtu 'l fuq, aktar 'il fuq, sakemm naslu fuq il-quċċata minn fe'n ħarsitna tkun tista' tilmah dehra ta' sbruħija li ma bħalha li qabel ma konniex nafu biha.

Biex nitilghu fuq il-quċċata tal-Qdusija Nisranija, fejn insibu l-ħarsien mill-jasar ta' ġibdiet bla mrażżna, fejn taħt it-tmexxija t'Alla nnifsu niksbu l-jedd ta' sidien fuq għamilna, jeħtieġna naħdmu, inhabirku u nissieltu, għaliex hajjet il-bniedem fuq l-art, f'mixjitu lejn il-belt li fiha jgħannmar Alla, hija taqtigħa, hija ġlieda (18). Ma hix taqtigħa għal rebħ artijiet, ma hix taqtigħa għal ħakma fuq ġnus, iżda taqtigħa għall-ħelsien tagħna nfuṣna, ġlieda għar-rebħ fuqna nfuṣna.

Bosta jaqtgħu qalbhom minn din it-taqtigħa, u minnflok li

(17) P. Galea O.P.: "Għal Alla u għal Malta" ("Il-Be:qa", 14 ta' Novembru, 1939).

(18) Ktieb ta' Job, VII, 1.

jiftxu biex imutu fuetsa, jibqgħu jghixu mjasra. Hafna ma jid-hlux għal din il-ġlieda, minnflok sidien ta' għami'hom jistgħu rsiera ta' ġibdiethom qalila. Nafu b'uhud li bi kliemhom saħħru ġnus, b'qawwet sejfhem hakmu artijiet, iżda ma kellhomx ħila jirbħu lilhom infushom; u għalhekk dawn, fil-ġlieda għall-ħajja, ma jistgħux iġħidu li ħargu rebbieħa, ma jistgħux jiftaħru li ħal-lew wirt ta' mħabba jew jithennew fis-serħan ta' qabarhom kiesaħ li jibqa' bla ma qatt ihoss taqa' fuq ir-rħama li tgħattih xi **demgħa** sħuna ta' mħabba dejjiema.

Johroġ rebbieħ f'din it-taqbida min ma jxabbax lil ġismu u jassar lil ruħu, min ma jifttexx biss jeddijetu b'la ma jaqdi dmirijetu. Johroġ rebbieħ f'din il-ġlieda min jissara tajjeb u jħares twemminu (19), bla ma jitwerwer mill-ghedewwa, bla ma jitek-kex mit-tbatija, bla ma jaħrab mill-mewt.

San Tumas t'Akwinu għallimna nissieltu tajjeb. Alla riedu jħalli l-ġhana ta' niesu u l-fohrija ta' nisl, u baġħtu jaħdem fil-ġħalqa dumnikana. Bħal Sawl fi triq Damasku, San Tumas iwieġeb minnufih għal sejhiet Alla, iżda niesu riedu jfixkluh. Mħux biss qafuh fil-ħabs tat-torri ta' San Ġwann, iżda baġħtulu wkoll mara ħażina biex twaqqgħu fid-dnub.

Iżda ż-żagħżuġħ kien ġa fehem li l-fohrija ma hix ħlief dell ta' ho' ma qarrieqa, li l-ħakma ma hiex ħlief diwi ta' żarżara f'wied (20); hu ma hamelx jiggarrat fit-tajni ta' taħt is-saqajn, ma setax jisma' dahk l-inkejja jčarrat tambur widnejħ, ma riedx jara ruħ ħażina tgħajbu minn wara. Għalhekk b'ġħuda mqabbda li malajr sab, werwer, harrab u rebah lil dik il-mara ħażina, serp ta' Babel (21), u magħħa għattab qawwiet id-dlamijiet.

Fil-ħabs tat-torri ta' San Ġwann ma berraqx xrar minn elmijiet u xwabel imsielta ma' xulxin (22), bħal meta Goffred ta' Buljon feda qabar Kristu, iżda berraq dawl i'grazzja t'Alla li biħ San Tumas, imsaħħaħ aqwa minn b'kisi ta' l-azzar, ħeles lil ġismu mit-tniġġis u zammu safi bħalma jixraq 'l-ġħamara ta' Ruħ il-Qodos (23). U jekk il-ġħannej ta' Mantwa kellu għalfejn ifaħħar l-*"insignem pietate vrum"* li minn Troja daħal fil-Lazju, bi dmir akbar, kif intemmet it-taqtigħa tat-torri ta' San Ġwann,

(19) Ittra ta' San Pawl lil Timotju, IV, 7.

(20) G. Carducci: "La Chiesa di Polenta".

(21) G. Aquilina: "Miserere".

(22) Ugo. Foscolo: "L-Oqbra" (Trad. Dun Karm).

(23) I Ittra ta' San Pawl lil Korinti, III, 16; VI, 19.

lehen żarżari tal-fidda minn għoli s-smewwiet nistħajjel li għanna : *Exiit vincens ut vinceret* (24).

Kif hareġ rebbieħ mit-taqtigħa, ir-rebbieħ niżel għarkob-btejħ, u bil-għuda mqabbda hażżeż ma' hitan il-habs il-għelma tas-salib inqaddes, għelma ta' rebħa, tama u slieni.

Meta Alla hu dak li f'Ismu ahna nissieltu u nigġieidu, inqar f'lejla l-aktar mudlama, waqt irwiefen li jridu jibilgħu l-art, f'nofs mewġiet li jirkbu wabda fuq l-oħra b'sahħa li dejjem tibqa' tizzied, b'qilla li dejjem iżjed tibrax, ahna jkoilna kewkba ! fejn inħarsu, u nkunu nafu 'l fejn għandna naqdfu; iżda dawk li ma jissiltux u ma jigġildux f'Issem il-Mulej huma bħal dgħajsa maħkuma minn halel il-baħar, issa toghla u issa tinzel, issa tinkiser ma' hawn u issa titfarrak ma' hemm, issa titelef moqdief u issa iehor. Huma rsiera u mhux sidien ta' ġibdiethom.

Biex ma tisfghux irsiera tagħkom infuskom fit-taqtigħa għall-ħajja, żgħażagħ għeżież, ħudu f'idejkom is-*Summa Theologica*, u tkunu ħienja aktar minn sultan riekeb fuq žiemei abjad, b'sejf ta' l-avorju msielet f'idejħ.

Ifthu mhux biss it-trattat "De Passionibus" biex ikollkom it-taġħrif psikoloġiku meħtieġ halli tifhmu l-biża' ta' Pater Latinus fi frug xagħar bintu Lavinja u l-qsim ta' qalb Alċjone fil-għarqa tal-għarus tagħħa, u swied qalb il-Princep tad-Danimarka, li bi lwien ħajja tpingew minn Virgilju, Ovidju u Shakespeare; iżda ifthu wkoll it-trattati fuq il-misteri tad-dikrieti t'Alla u tal-libertà tal-bniedem. U meta tmorru fis-sema, magħqudin mal-għorrief kbar li ħarġu mill-iskejjel Tomistiċi, wara li tgħannu l-għanja tal-fidwa, tal-maħfra u ta' l-imħabba (25), idduru lejn il-Protettur ta' l-Iskejjel Kattoliċi kollħa u tgħidulu : *Sicut audivimus sic vidimus in civitate Domini* (26).

P. GALEA, O.P.

(24) Apokal. VI, 2.

(25) P. Galea O.P.: "Quddiem Salib il-Feddej" ("Il-Berqa" 10 ta' April, 1941).

(26) Salm XLVII, 9.